

Zəki Bayram

(Yurdçu)



Bir gecə anamın qonağı oldum,
Çoxdan belə şirin yatmamışdım mən.
Atamın ruhuyla baş-başa qaldım,
Çarpaşlıq duyğular keçdi ürəkdən.

Ata ocağının tüstüsü doğma,
Ana çörəyinin dadı başqadır.
Bu halal süfrədə kəsdiyim loxma,
Məni illər ilə diri yaşadır.

Hələ əsə-əsə evi dolaşır,
Hələ də anamın əlləri işdə.
Yenə qayğıları başından aşır,-
Öluncə qurtarmaz belə gedişlə.

Hamıdan tez durar hər səhər ertə,
Baş çəkər həyəətə, tövləyə, hinə.
Titrək əlləriylə üstümü örtər,-
Sabahın soyuğu dəyməsin mənə.

Alnında zamanın ayaq izləri,
Üzü şum yeri tək, beli bükülü.
Dərin çuxurundan baxan gözləri
Bəzən yorğun olar, bəzən mürgülü.

Hərdən artırmadan baxar aşağı,-
Pillələr gözündə dağ-dərə kimi.
Yerbəyer etməsə oğul-uşağı,
Yenə çimir vurmaz səhərə kimi.

Bəyaz saçlarında ömrün qırovu,
Hər ağrı-acımız canından keçir.
Bir vaxt əlindəydi vaxtın cilovu,-
İndisə vaxt, zaman yanından keçir.

Hərdən də söykənib əyri əsaya,
Ətrafa boylanar,- sözü var kimi.
Yorğun gözləriylə baxar dünyaya,
Uzaq yoldan gəlmiş yolçular kimi.

Həmişə ehtiyat çay-çörəyi var;
Kiməsə əziyyət verməsin deyə.
Hər gün öz-özünə ölüm arzular;
Bircə övlad dağı görməsin deyə.

Varmış taleyimdə ana itkisi,
Ana ölümünü gözüylə görmək.
Səni bu dünyaya gətirən kəsi
Aparıb əlinlə torpağa vermək...

Qardaşlar fikirli, bacılar ağlar,
Yadlaşdı gözümdə kənd birdən-birə.
Məni bu yerlərə bağlayan bağlar
Bir anda qırılıb töküldü yerə.

...Sənə sağlığında neylədim ki, mən,
Üstünə qiymətli bir daş gəzirəm.
Adını tarixə yazdırmalıykən,
Cansız başdaşına şeir yazıram...

Yanıb-yaxılıram bəlkə nahaqdan,
Anam günəş kimi doğar hər səhər.
Analar uyuyan qara torpaqdan
Məhəbbət göyərər, şəfqət göyərər.

İlahi, üz tutub gedim haraya? -
Çağırdım, gəlmədi atam haraya.
O axşam ömrümü böldü yarıya,
Axşam görməmişdim o axşam kimi.

Məsum bir təbəssüm sardı üzünü,
Özüylə apardı axır sözünü.
Bircə yol "uf" deyib yumdu gözünü,
Anam göz görəti söndü şam kimi.

Əsdi xəzan yeli dərəyə, dağa,
Qəriblik çöhnədi bağçaya, bağa.
Anamı tapşırıdım ana torpağa,
Atamın ruhuna ehtiram kimi.